



## KOMANDI TILTØK

Í februar mánaði halda sendimaðurin og frú fram við at bjóða sendifólkunum heim. 11. februar koma sendifólkini frá USA, Noregi, Bretlandi og India. 25. februar koma sendifólkini frá Russlandi, Kina, Japan og ES á vitjan hjá okkara sendiharrahjúnum.

Harumframt skal sendimaðurin til móttøku hjá kinesiska, russiska og danska sendiharranum.



Íslenski forsætisráðharrin tekur ímóti flóttafólkunum í Keflavík.

## KREDDITMETINGIN AV ÍSLANDI HÆKKAR

Í nýggjastu kredittmetingini hjá Standard & Poor's, hækkar langtíðar kredittmetingin við einum stigi til BBB+ við støðugum útliti. BBB+ er nr. 8 av 24 stigum. Hjá Moody's, sum er tað kredittmetingarfelag, ið vit nýta í Føroyum, svarar hetta til Ba1 (nr. 8 á teirra stiga, sum hevur 21 stig). Í seinastu kredittmetingini av Føroyum, ið fór fram í fjør summer, fekk Føroyar kredittmetingina Aa3, sum er fjórðhægsta styrkital av 21 móguligum.

» Orsøkin til at Ísland hækkar eitt stig er, at hildið verður fram við kapitaleftirlitinum, skuldin minkar og rentuútreiðslurnar fara at minka næstu fjóra árinum.«

BTÚ fyri hvønn íbúgva í Íslandi var í 2014: 52.300 \$, meðan í Føroyum var talið 44.300 \$. Real vøksturin í BTÚ var 1,8% í 2014 í Íslandi, meðan hann var 1,1% í Føroyum. Í fjør var hetta tal 4,2% í Íslandi og væntast at verða 3,0% í ár og millum 2,5 – 2,7% komandi árinum. Her er talan um stóran búskaparligan real vøstur í Íslandi.

## FYRSTU FLÓTTAFÓLKINI KOMIN TIL ÍSLANDS

Tann 19. januar lendu 6 familjur úr Sýria í Keflavík. Familjurnar, sum rýmdu úr Sýria í 2013 og hava livað í ótryggu umstøðunum í miðeystri líka síðan, vóru ovurfegnar um at vera komnar til Íslands. Í Morgunblaðnum endurgeva tey flóttafólkini fyri, at á enskum siga “takk Ísland, þið eruð frábær þjóð”.

Tað er stórhending í Íslandi, at flóttafólkini eru komin og forsætisráðharrin, Sigmundur Davíð Gunnlaugsson, tók ímóti teimum í Keflavík og flutti fram røðu. Hann legði dent á, at landið er stórt og fólkatalið lítið, pláss er tí fyri øllum og hartil er hvørt mannalív dýrabart fyri íslendingar. Íslenska tjóðin er tí sera fegin um at hava fingið sýriska hópinn til landið.

Hóast forsætisráðharrin hevði lovandi orð um Ísland og flóttafólkini, so eru aðrar røddir frammi, ið halda, at íslenska tjóðin als ikki ger nóg mikið, sammet við hini norðurlendsku londini. Í Íslandi hava tey tó viðtikið at taka 50 flóttafólk í 2016 og aftur í 2017.

Í millum flóttafólkinni, sum nú eru komin, eru bæði enskt lærarar og violin spælarar. Ætlanin er fyrst og fremst, at familjurnar skulu fóta sær í tryggu umstøðunum í Íslandi. Tá ið friður so er afturkomin í miðeystri, kunnu familjurnar sjálvar avgera, um tær vilja heim aftur, ella um tær heldur vilja verða verandi og gerast íslenskir ríkisborgarar. Av teimum seks familjunum, flyta fyra til Akureyri og tvær til Kópavág, og hava hesir báðir býir víst serligt hjálpsemi í flóttafólkamálinum í Íslandi.

## ÍSLAND, RUSSLAND OG REVSITILTØK

Íslenska stjórnin er seinastu tíðina komin undir trýst frá íslensku vinnuni. Orsøkin er tann, at íslenska uttanríkisráðið hevur útgivið eina frágreiðing um, hvørji árin revsitiltøkini móttvegis Russlandi hava á íslenska búskapin. Serliga er tað fiskivinnan og landbúnaðurin, ið missir inntøkur, og Reykjavík Economics metir at hesar báðar vinnur kunnu missa upp ímóti 1 mia. DKK árliga, har makrel- og lodnuveiðan kann missa áleið 700 mió. DKK. Hóast vinnan missir stórar inntøkumøguleikar, hevur stjórnin ongar ætlanir um at broyta politikk. Íslenska stjórnin leggur áherðslu á, at hevði Ísland gingið egnar leiðir, so hevði tað verið fyrstu ferð í søgu landsins, at landið ikki hevði fylgt vesturlenskum trygdartilmælum. Eisini vísir stjórnin á, at tað hevur størri týðning fyri Ísland, at varðveita framhaldandi góða og drúgva samstarvið við ES og hini vesturlondini.

Í kjakinum um revsitiltøkini eru Føroyar eisini nevndar. Á forsíðuni hjá Morgunblaðnum tann 13. januar var ein tíðindastubbi um, hvussu Føroyar hava gjørt sær dælt av íkomnu støðuni. Víst verður á, at Føroyar og Ísland hava verið kappingarneytar á russiska marknaðinum, men at føroyingar nú hava styrkt um sína støðu á russiska marknaðinum og m.a. stovnað sendistovu í Moskva.

Les meira [her](#)

## HOTELLGISTINGAR FYRI DESEMBER HÆKKA 36% Í 2015

Ongantið áður hava so nógv ferðafólk verið í Íslandi sum nú, og tað merkist nú eisini í vetrarhálvuni. Í desember 2015 vóru 181.900 hotelnætur seldar og tað er ein hækking áljóðandi 36% frá undanfarna desember. Flestu gistingarnar vóru í høvuðsstaðarøkinum har 146.000 gistingar vórðu seldar, tað er ein øking uppá 35% frá í fjør. Av teimum 181.900 gistingunum, seldar í desember 2015, vóru 61.000 keyptar av Bretum, 36.200 av amerikanarum og 12.100 av týskarum.

Samanlagt fyri alt 2015, vóru 2.815.900 hotelnætur seldar, tað er ein hækking uppá 22% samanbórið við 2014. Tølini um landsins umsetning av ferðavinnuni fyri 2015 eru ikki útkomin enn, men í 2014 varð mettt, at íslenska ferðavinnan gav landinum ein umsetning, sum er áleið 1 mia. ÍSK (uml. 53 mió. DKK) fyri hvønn íbúgva í Íslandi, tað er upp ímóti 18 mia. DKK í alt, og fyra ferðir meira enn tað, fiskivinnan selur fyri. Ferðafólkatalið hækkar væntandi við 50 % frá 2014 til 2016, og gera vit eina beinleiðis framskriving, so kann ferðavinnan væl umseta fyri áleið 1,5 mia. ISK (uml. 80 mió. DKK) fyri hvønn íslending í 2016.

Les meira [her](#) (íslenska hagstovan) og [her](#) (grein í The Reykjavík Grapevine)

**FÆROYINGAR STYRKJA STÓÐU SÍNA**

### Skrifstofa í Moskvu

Føroyingar og Grænlandingar hafa verið að auka áherslu á Rússlandsmarkað. Vakin er at hygli á því í skýrslu Reykjavík Economics að innflutningsbann Rússa nær ekki til Færoyinga sem eru í samkeppni við Íslendinga á mörkuðum fyrir sjávarafurdir. Þeir hafi styrkt stóðu sína á Rússlandsmarkaði og m. a. opnað viðskiptaskrifstofu í Moskvu í mars í fyrra.

Greinarstubbi í morgunblaðnum 13. januar 2016

## Samband

### Sendistova Føroya í Reykjavík

Túngata 14


101 Reykjavík

+354 511 3200

reykjavik@tinganes.fo

[www.tinganes.fo](http://www.tinganes.fo)

Finn okkum á [Facebook](#)



## PÍRATARNIR ERU NÚ STØRSTI FLOKKURIN Í ÍSLANDI



Píratarnir er yngsti politiski flokkurinn í íslenska Altinginum. Í november 2012 stovnaði fyrrverandi Wikileaks-talskona, Birgitta Jónsdóttir, saman við øðrum internet aktivistum, flokkin og fingur tey trý umboð í Altingið. Líka síðani hevur bara gingið ein veg hjá Píratunum og eru tey nú nógv størsti flokkurinn í veljarakanningum. Í nýggjastu veljarakanningini, sum visir.is hevur gjørt, fær flokkurinn heili 42 % av atkvøðunum. Tað er ein øking uppá áleið 6% stig síðani november í fjør. Tað er serliga samgonguflokkarnir sum merkja sviðan av hesum og gongur tað mest útyvir Sjálfstæðisflokkinn.

Eins og aðrastaðni í Evropa, har sama politiska rák hevur vundið uppá seg, eru flestu atkvøður floksins, antipati-atkvøður. Pírataflokkurinn hevur ikki formann, men skipara, og hon, Birgitta Jónsdóttir, vil vera við, at veljarin eyðsæð er vónbrotin av førda politikkinum og vallyftum, sum ikki verða hildin. Hon sigur eisini, at tey ikki vænta at núverandi stóðan heldur sær, men at tey hava verið í sambandi við aðrar politiskar flokkar um samstarvsmøguleikar. Sigmundur Davíð Gunnlaugsson, forsætisráðharri, stúrir tó ikki og sigur, at ein slík samgonga vildi skjótt slitnað.

## ÍSLAND FÆR MILLIÓNIR Í STUÐLI FRÁ ES



Ísland fær stórt peningaligt íkast fyri at samstarva við ymiskar stuðulsavtalur, sum ES bjóðar. Í 2015 móttóku ymiskar fyrirkætur, stovnar, skúlar og einstaklingar áleið 175 mio DKK í stuðli frá ES.

Sambært íslenska granskingardeplinum, RANNIS, fór mesti stuðulin til ymiskar granskingar, og menning av útbúgvingar verkætlanum, men stuðul verður eisini latin øðrum, sum td. mentanarligum átøkum, filmslist, ungdóms- og javnstøðu málum, vinnuligum samstørvum og øðrum. Á heimasíðuni evropusamvinna.is, ber til at lesa meira um, hvørjum samstarvsavtalum Ísland tekur lut í. Sama heimasíða metir eisini, at Ísland hevur fingið útlutað stuðul fyri áleið 1,5 mia. DKK síðan ár 2000.

Meira um hetta sæst [her](#)

## LANDSSTÝRISMAÐURIN Í ÍSLANDI.



Landsstýrismaðurin Poul Michelsen saman við stjóranum hjá Skaginn Ingólfur Árnason

Fríggjadagin 29. januar var landsstýrismaðurin á fundi í Íslandi. Fyrsti fundur var við íslenska starvsbróðurin, Gunnar Bragi Sveinsson. Á skránni var m.a. ætlanirnar hjá Føroyum um tættari samstarv við EFTA og støðu Føroya í norðurlenska samstarvinum. Aftaná var landsstýrismaðurin á fundi í íslenska Innlendismálaráðnum, har hann kunnaði seg um viðurskiptini hjá Íslandi í mun til Schengen. Íslendingar vóru positivir og vóru til reiðar at veita føroyingum eina hjálpanði hond, har tað var teimum gjørligt.

Leygardagin varð vitjað í Akranesi, har hann m.a. hitti borgarstjóran Regínu Ásvaldsdóttir. Eisini varð vitjað hjá Skaginn, har landsstýrismaðurin varð kunnaður um virksemini hjá fyrirkætu av stjóranum, Ingólfur Árnason. Skaginn hevur m.a. veitt stórar partar av framleiðslulinjunni til Varðin Pelagic og Pelagos í Fuglafirði. Skaginn verður eisini partur av veitingini til nýggju framleiðslulinjurnar hjá Bakkafrost.

**SENDISTOVA FØROYA Í REYKJAVÍK**

**TÚNGATA 14**

**101 REYKJAVÍK**